

ಕರ್ನಾಟಕ ಸರ್ಕಾರದ ನಡವಳಿಕೆಗಳು

ವಿಷಯ: ತುಮಕೂರು ಜಿಲ್ಲೆ ಚಿಕ್ಕನಾಯಕನಹಳ್ಳಿ ತಾಲ್ಲೂಕು ಪಂಚಾಯತ್ ವಾಹನ ಸಂಖ್ಯೆ :ಸಿ.ಎ.ಜಿ-9532 ರ ಅಪಘಾತ ತಪ್ಪಿತಸ್ಥರಿಗೆ ದಿನಾಂಕ:6.6.2014 ರಂದು ವಿಧಿಸಲಾದ ದಂಡನೆಯ ಕುರಿತು ಕೆ.ಎ.ಟಿ ಅರ್ಜಿ ಸಂಖ್ಯೆ: 5886-87/14 ರಲ್ಲಿ ದಿ:13.7.2017 ರಂದು ನೀಡಿರುವ ತೀರ್ಪಿನ ಹಿನ್ನೆಲೆಯಲ್ಲಿ ಮನರ್ ಪರಿಶೀಲನೆ- ಆದೇಶ.

ಓದಲಾಗಿದೆ.

1. ಸರ್ಕಾರದ ಆದೇಶ ಸಂಖ್ಯೆ: ಗ್ರಾಅಪ 18 ಇಎನ್‌ಕ್ಯೂ 2011, ದಿನಾಂಕ:06.6.2014.
2. ಕರ್ನಾಟಕ ಆಡಳಿತ ನ್ಯಾಯ ಮಂಡಳಿ ಅರ್ಜಿ ಸಂಖ್ಯೆ:5886-87/2014, ದಿನಾಂಕ:13.7.2017 ರಂದು ನೀಡಿರುವ ತೀರ್ಪು.
3. 2 ನೇ ಕಾರಣ ಕೇಳುವ ನೋಟಿಸ್ ಸಂಖ್ಯೆ: ಗ್ರಾಅಪ 354 ಜಿಪಅ 2014, ದಿ:02.2.2018.
4. ವಿವರಣೆ ದಿನಾಂಕ:
 1. ಎಂ.ಎ.ಗೋಪಾಲ್ - ದಿನಾಂಕ:9.2.2018.
 2. ವೈ.ನರಸಿಂಹಮೂರ್ತಿ - ದಿನಾಂಕ:9.2.2018.
5. ಕರ್ನಾಟಕ ಲೋಕ ಸೇವಾ ಆಯೋಗದ ಪತ್ರ ಸಂಖ್ಯೆ:ಪಿಎಸ್‌ಸಿ 129 ಸಿಎನ್‌ಎಸ್.18, ದಿನಾಂಕ:22.2.2019.

ಪ್ರಸ್ತಾವನೆ:-

ಮಧುಗಿರಿ ಪಂಚಾಯತ್ ರಾಜ್ ಇಂಜಿನಿಯರಿಂಗ್ ವಿಭಾಗದಿಂದ ಚಿಕ್ಕನಾಯಕನಹಳ್ಳಿ ತಾಲ್ಲೂಕು ಪಂಚಾಯತ್‌ಗೆ ಹಸ್ತಾಂತರವಾದ ವಾಹನ ಸಂಖ್ಯೆ:ಸಿ.ಎ.ಜಿ:9532 ಅಪಘಾತಕ್ಕೆ ಈಡಾಗಿದ್ದು ಸದರಿ ಅಪಘಾತದಿಂದ ಭಾದಿತರಾದವರಿಗೆ ಅಪಘಾತಗಳ ಪರಿಹಾರ ನ್ಯಾಯ ಮಂಡಳಿ ಆದೇಶದನ್ವಯ ಅಪಘಾತಕ್ಕೀಡಾದ ವಾಹನ ವಿಮೆಯನ್ನು ನವೀಕರಿಸದೆ ಇದ್ದುದರಿಂದ ಸರ್ಕಾರದಿಂದ ಒಟ್ಟು ರೂ. 22,97,773/-ಗಳನ್ನು ಪಾವತಿಸಲಾಗಿರುತ್ತದೆ. ವಾಹನದ ವಿಮೆಯನ್ನು ನವೀಕರಿಸದೆ ಸರ್ಕಾರಕ್ಕೆ ಬೃಹತ್ ಪ್ರಮಾಣದ ಆರ್ಥಿಕ ಹೊರೆ ಉಂಟಾಗಲು ಕಾರಣರಾದ ಅಧಿಕಾರಿ/ನೌಕರರ ವಿರುದ್ಧ ಕರ್ನಾಟಕ ನಾಗರಿಕ ಸೇವಾ (ವ.ನಿ.ಮೇ)ನಿಯಮಗಳು 1957 ರ ನಿಯಮ 11 ಮತ್ತು 11ಎ ರಡಿ ಇಲಾಖಾ ವಿಚಾರಣೆ ಕೈಗೊಂಡು ಅವರ ವಿರುದ್ಧ ಸಾಭೀತಾದ ಆರೋಪಗಳಿಗೆ ಅನುಗುಣವಾಗಿ ಮೇಲೆ ಓದಲಾದ ಕ್ರಮಾಂಕ (1) ರ ದಿನಾಂಕ:06.6.2014 ರ ಆದೇಶದಲ್ಲಿ ಆಪಾದಿತರಾದ (1) ಶ್ರೀ ಹೆಚ್.ಆರ್.ಹೊನ್ನೇಶಪ್ಪ, ಕಿರಿಯ ಇಂಜಿನಿಯರ್ (2) ಶ್ರೀ ವೈ. ನರಸಿಂಹಮೂರ್ತಿ, ವ್ಯವಸ್ಥಾಪಕರು ಹಾಗೂ ಶ್ರೀ ಎಂ.ಎ.ಗೋಪಾಲ ಇವರುಗಳಿಗೆ ಕರ್ನಾಟಕ ನಾಗರಿಕ ಸೇವಾ ನಿಯಮಗಳ (ವ.ನಿ.ಮೇ) ನಿಯಮಗಳು 1957 ರ ನಿಯಮ 8 (iv) & (ii) ರನ್ವಯ ತಲಾ ರೂ. 4,60,554/- ಗಳನ್ನು ಶೇ 8% ರ ಬಡ್ಡಿದರದೊಂದಿಗೆ ವಸೂಲು ಮಾಡುವುದು ಹಾಗೂ ವಾಗ್ದಂಡನೆ ವಿಧಿಸಿ ಆದೇಶಿಸಲಾಗಿತ್ತು.

ಶ್ರೀ ಎಂ.ಎ.ಗೋಪಾಲ್, ಹಿಂದಿನ ಸಹಾಯಕ ಇಂಜಿನಿಯರ್ ಮತ್ತು ಶ್ರೀ ವೈ.ನರಸಿಂಹಮೂರ್ತಿ ವ್ಯವಸ್ಥಾಪಕರು ಇವರು ಮೇಲಿನ ಆದೇಶವನ್ನು ಪ್ರಶ್ನಿಸಿ ಮಾನ್ಯ ಕರ್ನಾಟಕ ಆಡಳಿತ ನ್ಯಾಯ ಮಂಡಳಿಯಲ್ಲಿ ಅರ್ಜಿ ಸಂಖ್ಯೆ:5886-87/14 ನ್ನು ಸಲ್ಲಿಸಿ ತಡೆಯಾಜ್ಞೆ ಪಡೆದಿದ್ದರು. ಮಾನ್ಯ ಕೆ.ಎ.ಟಿಯ ಮೇಲೆ ಓದಲಾದ ಕ್ರಮಾಂಕ (2) ರಲ್ಲಿ ಈ ಕೆಳಕಂಡಂತೆ ಅಂತಿಮ ಆದೇಶ ನೀಡಿರುತ್ತದೆ.



“ Both the applications are allowed and the impugned order bearing No.Gra.Aa.PA 18 ENQ 2011, dated: 06.6.2014 is set aside in so far as these two applicants are concerned. It is made clear the Government is at liberty to take action according to law keeping in mind the law laid down by the Hon'ble Supreme Court in KARUNAKARA's case supra and PNB vs. KUNJ BEHARI MISHRA'S case supra, without undue delay”

ಮಾನ್ಯ ಕರ್ನಾಟಕ ಆಡಳಿತ ನ್ಯಾಯ ಮಂಡಳಿಯು ದಿ:13.7.2017 ರಲ್ಲಿ ನೀಡಿರುವ ತೀರ್ಪನ್ನು ಪರಿಗಣಿಸಿ, ವಿಚಾರಣಾ ವರದಿ, ಸಂಬಂಧಿಸಿದ ದಾಖಲೆಗಳನ್ನು ಕ.ನಾ.ಸೇ (ಪ.ನಿ.ಮೇ) ನಿಯಮಗಳು 1957 ರ ನಿಯಮ 11ಎ ರಡಿ ವಿವರವಾಗಿ ಪರಿಶೀಲಿಸಿ, ಅರ್ಜಿದಾರರಾದ ಶ್ರೀ ಎಂ.ಎ.ಗೋಪಾಲ್ ಮತ್ತು ಶ್ರೀ ವೈ.ನರಸಿಂಹಮೂರ್ತಿ ಇವರುಗಳ ವಿರುದ್ಧದ ಆರೋಪಗಳು ಇಲಾಖಾ ವಿಚಾರಣೆಯಲ್ಲಿ ಸಾಬೀತಾಗುವ ಕುರಿತಂತೆ ನಾಲ್ಕು ಸ್ಪಷ್ಟ ಅಂಶಗಳಲ್ಲಿ ನಿರ್ಣಯಗಳನ್ನು ದಾಖಲಿಸಿ, ಇಬ್ಬರಿಗೂ 2 ನೇ ಕಾರಣ ಕೇಳುವ ನೋಟೀಸ್‌ಗಳನ್ನು ಮೇಲೆ ಓದಲಾದ ಕ್ರಮಾಂಕ (3) ರಂತೆ ಜಾರಿ ಮಾಡಲಾಗಿರುತ್ತದೆ.

ಇಬ್ಬರು ಆರೋಪಿತರು ಮೇಲೆ ಓದಲಾದ ಕ್ರಮಾಂಕ (4) ರ ದಿನಾಂಕ:9.2.2018 ರಂದು ವಿವರಣೆ ಸಲ್ಲಿಸಿ, ವಾಹನ ಸಂಖ್ಯೆ ಸಿ.ಎ.ಜಿ 9532 ರ ವಿಮೆಯನ್ನು ನವೀಕರಿಸದೇ ಇರುವ ಬಗ್ಗೆ ತಾವು ಜವಾಬ್ದಾರರಲ್ಲವೆಂದು ತಿಳಿಸಿ ತಮ್ಮನ್ನು ಆರೋಪ ಮುಕ್ತರನ್ನಾಗಿಸುವಂತೆ ಕೋರಿರುತ್ತಾರೆ.

ಪ್ರಸಕ್ತ ಪ್ರಕರಣದಲ್ಲಿ ಅಪಘಾತಕ್ಕೀಡಾದ ವಾಹನ ಸಂಖ್ಯೆ ಸಿ.ಎ.ಜಿ:9532 ವಿಮೆಯನ್ನು ಸೂಕ್ತ ಕಾಲದಲ್ಲಿ ನವೀಕರಿಸದೆ ಇದ್ದರೂ ವಾಹನವನ್ನು ತಾಲ್ಲೂಕು ಪಂಚಾಯತ್, ಚಿಕ್ಕನಾಯಕನಹಳ್ಳಿ ಇವರಿಗೆ ಹಸ್ತಾಂತರಿಸಿರುವುದು, ಸದರಿ ವಾಹನವನ್ನು ತಾಲ್ಲೂಕು ಪಂಚಾಯತ್ ಕಛೇರಿಯೂ ಸಹ ವಿಮೆಯನ್ನು ನವೀಕರಿಸದೆ ವಾಹನವನ್ನು ಬಳಸಿರುವುದು, ಸದರಿ ವಾಹನವು ಅಪಘಾತಕ್ಕೀಡಾದ ಕಾರಣ ಅಪಘಾತದಿಂದ ಭಾದಿತರಿಗೆ ಅಪಘಾತ ಪರಿಹಾರ ಮಂಡಳಿಯ ಆದೇಶದನ್ವಯ ಸರ್ಕಾರದಿಂದ ಪಾವತಿಸಲಾದ ಮೊತ್ತ ರೂ. 23,02,773/- (ವಕೀಲರಿಗೆ ಪಾವತಿಸಿದ ಸಂಭಾವನೆ ಮೊತ್ತ ರೂ.5,000/- ಗಳನ್ನು ಒಳಗೊಂಡಂತೆ) ಗಳ ಆರ್ಥಿಕ ನಷ್ಟ ಉಂಟಾಗಿರುವುದು ಸ್ಪಷ್ಟವಿರುತ್ತದೆ. ವಾಹನದ ವಿಮೆಯನ್ನು ನವೀಕರಿಸಲು ಆಪಾದಿತರಾದ ಶ್ರೀ ಎಂ.ಎ.ಗೋಪಾಲ್, ಹಿಂದಿನ ಸಹಾಯಕ ಇಂಜಿನಿಯರ್, ಮತ್ತು ಶ್ರೀ ವೈ. ನರಸಿಂಹಮೂರ್ತಿ, ವ್ಯವಸ್ಥಾಪಕರು, ಪಂಚಾಯತ್ ರಾಜ್ ಇಂಜಿನಿಯರಿಂಗ್ ವಿಭಾಗ, ಮಧುಗಿರಿ ಇವರು ಜವಾಬ್ದಾರರಾಗಿರುವ ಬಗ್ಗೆ ಆರೋಪಗಳನ್ನು ಮಾಡಲಾಗಿರುತ್ತದೆ.

2 ನೇ ಕಾರಣ ಕೇಳುವ ನೋಟೀಸ್‌ಗೆ ಪ್ರತಿಯಾಗಿ ಶ್ರೀ ಎಂ.ಎ.ಗೋಪಾಲ್ ಹಿಂದಿನ ಸಹಾಯಕ ಇಂಜಿನಿಯರ್ (ಹಾಲಿ ನಿವೃತ್ತ) ಇವರು ಸಲ್ಲಿಸಿರುವ ವಿವರಣೆಯಲ್ಲಿ ಅಪಘಾತಕ್ಕೀಡಾದ ವಾಹನದ ಮಾಲಿಕತ್ವವು ಮಧುಗಿರಿ ವಿಭಾಗದ ಕಾರ್ಯಪಾಲಕ ಇಂಜಿನಿಯರ್ ರವರ ಹೆಸರಿನಲ್ಲಿ ಇದ್ದರೂ ಸಹ ಸಂಬಂಧಪಟ್ಟ ದಾಖಲೆಗಳು ಚಿಕ್ಕನಾಯಕನಹಳ್ಳಿ ಪಂ.ರಾ.ಇಂ ಉಪವಿಭಾಗದಲ್ಲಿರುತ್ತದೆಯೆಂದು, ತುಮಕೂರು ಜಿಲ್ಲಾ ಪಂಚಾಯತಿಯ ದಿನಾಂಕ:08.2.2000 ರ ಆದೇಶದಂತೆ ವಾಹನ ಸಂಖ್ಯೆ:ಸಿಎಜಿ 9532 ಅನ್ನು ಸಹಾಯಕ ಕಾರ್ಯಪಾಲಕ ಇಂಜಿನಿಯರ್ ಪಂಚಾಯತ್ ರಾಜ್ ಇಂಜಿನಿಯರಿಂಗ್ ಉಪವಿಭಾಗ, ಚಿಕ್ಕನಾಯಕನಹಳ್ಳಿ ಇವರಿಂದ ದಿನಾಂಕ:01.10.2001ರಂದು ಕಾರ್ಯನಿರ್ವಾಹಕ ಅಧಿಕಾರಿ, ತಾಪಂ, ತಾಲ್ಲೂಕು



ಪಂಚಾಯತ್, ಚಿಕ್ಕನಾಯಕನಹಳ್ಳಿ ಇವರು ವಾಹನವನ್ನು ತೆಗೆದುಕೊಂಡಿರುತ್ತಾರೆಂದು, ಅದರ ದಿನಾಂಕ:30.9.2003 ರಂದು ಅಧಿಕೃತವಾಗಿ ಚಿಕ್ಕನಾಯಕನಹಳ್ಳಿ ತಾಲ್ಲೂಕು ಪಂಚಾಯತ್‌ಗೆ ವರ್ಗಾವಣೆ ಗೊಂಡಿರುತ್ತದೆಯೆಂದು, ವಾಹನಕ್ಕೆ ಸಂಬಂಧಪಟ್ಟಂತೆ ವಿಮೆ, ದುರಸ್ತಿ, ನಿರ್ವಾಹಣೆ ಇತ್ಯಾದಿಗಳನ್ನು ಉಪವಿಭಾಗದ ಸಹಾಯಕ ಕಾರ್ಯಪಾಲಕ ಇಂಜಿನಿಯರ್‌ರವರು ನೋಡಿಕೊಳ್ಳುತ್ತಿದ್ದು ವಾಹನದ ವಿಮೆ ನವೀಕರಣಕ್ಕೆ ಸಂಬಂಧಪಟ್ಟಂತೆ ಸಕಾಲದಲ್ಲಿ ಪತ್ರ ವ್ಯವಹರಿಸದೆ ಇರುವುದಕ್ಕೆ ಉಪವಿಭಾಗದ ಸಹಾಯಕ ಕಾರ್ಯಪಾಲಕ ಇಂಜಿನಿಯರ್‌ರವರು ಹೊಣೆಗಾರರಾಗಿರುತ್ತಾರೆಂದು, ಮಧುಗಿರಿ ವಿಭಾಗದ ಕಛೇರಿಯಲ್ಲಿ ಸಹಾಯಕ ಇಂಜಿನಿಯರ್ ಆಗಿದ್ದು, ಶ್ರೀ ಎಂ.ಎ.ಗೋಪಾಲ ಇವರು ಅಂದಾಜು ಪಟ್ಟಿ ಮಂಜೂರಾತಿಯನ್ನು ನೀಡುವ ಜವಬ್ದಾರಿಯನ್ನು ನಿರ್ವಹಿಸಿರುವುದಾಗಿ, ವಾಹನ ನಿರ್ವಹಣೆಗೆ ಸಂಬಂಧಪಟ್ಟಂತೆ ಮಂಜೂರಾದ ಅಂದಾಜು ಪಟ್ಟಿಯಂತೆ ವಾಹನದ ವಿಮೆ ದುರಸ್ತಿ ಇತ್ಯಾದಿಗೆ ಬೇಕಾದ ಅನುದಾನ/ಹಣವನ್ನು ವಿಭಾಗ ಕಛೇರಿಯ ಲೆಕ್ಕ ಶಾಖೆಗೆ ಮಾಹಿತಿ ನೀಡಿ ಲೆಕ್ಕಶಾಖೆಯಿಂದ ಪಡೆದು ಪಾವತಿಸುವುದು ಚಿಕ್ಕನಾಯಕನಹಳ್ಳಿ ಉಪವಿಭಾಗ ಕಛೇರಿಯ ಅಧಿಕಾರಿ/ಸಿಬ್ಬಂದಿಯವರ ಕರ್ತವ್ಯವಾಗಿರುತ್ತದೆಯೆಂದು. ಇದಕ್ಕೆ ಅವರೇ ನೇರ ಹೊಣೆಗಾರರಾಗಿರುತ್ತಾರೆಂದೂ, ವಾಹನದ ಕಡತ ನಿರ್ವಹಣೆ ಮಾಡುತ್ತಿದ್ದ ಸಹಾಯಕ ಕಾರ್ಯಪಾಲಕ ಇಂಜಿನಿಯರ್, ಪಂಚಾಯತ್ ರಾಜ್ ಇಂಜಿನಿಯರಿಂಗ್ ಉಪವಿಭಾಗ ಚಿಕ್ಕನಾಯಕನಹಳ್ಳಿ ಇವರು ಸಕಾಲದಲ್ಲಿ ವಾಹನದ ವಿಮೆ ನವೀಕರಣಕ್ಕೆ ಕ್ರಮ ಕೈಗೊಳ್ಳದೇ ಇರುವುದು ಕಾರಣವಾಗಿದ್ದು, ಇದರಲ್ಲಿ ತಮ್ಮ ಜವಬ್ದಾರಿ ಎನೂ ಇರುವುದಿಲ್ಲವೆಂದು ತಿಳಿಸಿ ಆರೋಪ ಮುಕ್ತಗೊಳಿಸುವಂತೆ ಕೋರಿರುತ್ತಾರೆ.

ಶ್ರೀ ವೈ.ನರಸಿಂಹಮೂರ್ತಿ ಇವರು ಸಲ್ಲಿಸಿರುವ ವಿವರಣೆಯಲ್ಲಿ ವಾಹನದ ನಿರ್ವಹಣೆಯ ವಿಷಯವು ವಿಭಾಗ ಕಛೇರಿಯ ತಾಂತ್ರಿಕ ಶಾಖೆಯಲ್ಲಿ ನಿರ್ವಹಿಸಲ್ಪಡುತ್ತಿತೆಂದು, ತಮಗೆ ವಾಹನಗಳ ನಿರ್ವಹಣೆಯ ಉಸ್ತುವಾರಿಯನ್ನು ವಹಿಸಿರಲಿಲ್ಲವೆಂದು, ತಾವು ಆಡಳಿತ ಶಾಖೆಯಲ್ಲಿ ಕೆಲಸ ನಿರ್ವಹಿಸಿದ್ದು ತಾವು ವಾಹನದ ವಿಮೆಯನ್ನು ನವೀಕರಿಸದೇ ಇರುವುದಕ್ಕೆ ಯಾವುದೇ ರೀತಿಯಲ್ಲಿ ಹೊಣೆಗಾರರಲ್ಲವೆಂದು ತಿಳಿಸಿ, ಕಾರ್ಯಪಾಲಕ ಇಂಜಿನಿಯರ್‌ರವರು ದಿ: 28.06.2000ರಂದು ಹೊರಡಿಸಿರುವ ಕಾರ್ಯ ಹಂಚಿಕೆ ಪತ್ರದ ಪ್ರತಿಯನ್ನು ಲಗತ್ತಿಸಿ ವಿಭಾಗ ಕಛೇರಿಯ ಆಡಳಿತ ವಿಭಾಗದಲ್ಲಿ ಕೆಲಸ ನಿರ್ವಹಿಸುತ್ತಿದ್ದ ಸಂದರ್ಭದಲ್ಲಿ ತಮಗೆ ಹಂಚಿಕೆಯಾಗಿದ್ದ ಕಾರ್ಯವ್ಯಾಪ್ತಿಯ ಕುರಿತು ದಾಖಲೆ ಲಗತ್ತಿಸಿ ಸಲ್ಲಿಸಿ, ತಮ್ಮನ್ನು ಆರೋಪ ಮುಕ್ತಗೊಳಿಸುವಂತೆ ಕೋರಿರುತ್ತಾರೆ.

ಸರ್ಕಾರವು ಪ್ರಕರಣಕ್ಕೆ ಸಂಬಂಧಿಸಿದಂತೆ ಲಭ್ಯವಿರುವ ದಾಖಲೆಗಳು ಆಪಾದಿತ ಅಧಿಕಾರಿಗಳು ಸಲ್ಲಿಸಿರುವ ಲಿಖಿತ ಹೇಳಿಕೆ ಹಾಗೂ ದಾಖಲೆಗಳೆಲ್ಲವನ್ನು ಪರಿಶೀಲಿಸಿರುತ್ತದೆ. ಶ್ರೀ ಎಂ.ಎ.ಗೋಪಾಲ ಇವರು ಮಧುಗಿರಿ ಪಂಚಾಯತ್ ರಾಜ್ ಇಂಜಿನಿಯರಿಂಗ್ ವಿಭಾಗದ ತಾಂತ್ರಿಕ ಶಾಖೆಯಲ್ಲಿ ಸಹಾಯಕ ಇಂಜಿನಿಯರ್ ಎಂದು ಕಾರ್ಯನಿರ್ವಹಿಸಿದ್ದು, ಸದರಿಯವರು ತಮ್ಮ ವಿವರಣೆಯಲ್ಲಿ ತಿಳಿಸಿರುವಂತೆ ಅಪಘಾತಕ್ಕೀಡಾದ ವಾಹನದ ಮಾಲಿಕತ್ವವನ್ನು ಕಛೇರಿಯ ಮುಖ್ಯಸ್ಥರಾದ ಕಾರ್ಯಪಾಲಕ ಇಂಜಿನಿಯರ್‌ರವರು ಹೊಂದಿದ್ದರು ಎಂಬುದನ್ನು ಒಪ್ಪಿಕೊಂಡಿರುತ್ತಾರೆ. ಕಾರ್ಯಪಾಲಕ ಇಂಜಿನಿಯರ್‌ರವರು ದಿ:25.02.2000 ರಂದು ವಾಹನ ಹಸ್ತಾಂತರಿಸಲು ಆದೇಶ ಹೊರಡಿಸಿದ ನಂತರ ವಾಹನ ಮತ್ತು ಅದಕ್ಕೆ ಸಂಬಂಧಪಟ್ಟ ದಾಖಲೆಗಳನ್ನು ಅಧಿಕೃತವಾಗಿ ಹಸ್ತಾಂತರಿಸಿ ಈ ಬಗ್ಗೆ ವಿಭಾಗ ಕಛೇರಿಯಲ್ಲಿ ದಾಖಲೆಗಳನ್ನು ನಿರ್ವಹಿಸಬೇಕಾಗಿತ್ತು. ಅದರ ಸದರಿಯವರು ದಾಖಲೆಗಳನ್ನು ವಿಭಾಗ ಕಛೇರಿಯಲ್ಲಿ ನಿರ್ವಹಿಸಿದ ಬಗ್ಗೆಯಾಗಲಿ, ವಾಹನ ಸಂಖ್ಯೆ: ಸಿಎಜಿ 9532 ಗೆ ಸಂಬಂಧಪಟ್ಟ ದಾಖಲೆಗಳು ಯಾವ ಕಛೇರಿಯಲ್ಲಿ ಲಭ್ಯವಿದ್ದವು ಎಂಬುದಕ್ಕೆ ಯಾವುದೇ ಸಮರ್ಪಕ ದಾಖಲೆಗಳನ್ನು ಸದರಿಯವರು

ಒದಗಿಸಲು ವಿಫಲರಾಗಿರುತ್ತಾರೆ. ವಾಹನವು ವಿಭಾಗ ಕಛೇರಿಗೆ ಹಂಚಿಕೆಯಾಗಿರುವುದು ಸ್ಪಷ್ಟವಿದ್ದು, ವಾಹನದ ಮಾಲೀಕರು ಕಾರ್ಯಪಾಲಕ ಇಂಜಿನಿಯರ್ ಹಾಗೂ ಸದರಿ ವಾಹನದ ದಾಖಲೆಗಳನ್ನು ಹಸ್ತಾಂತರಿಸಿದ ಕುರಿತು ಯಾವುದೇ ಸಮರ್ಪಕ ದಾಖಲೆಗಳನ್ನು ಒದಗಿಸಿರುವುದಿಲ್ಲ. ಸದರಿಯವರು ಸಲ್ಲಿಸಿದ್ದ ವಿವರಣೆಯಲ್ಲಿ ಅಪಘಾತಕ್ಕೀಡಾದ ವಾಹನದ ವಿಮೆಯನ್ನು ನವೀಕರಿಸುವ ಅಂದಾಜು ಪಟ್ಟಿಗೆ ಮಂಜೂರಾತಿಯನ್ನು ನೀಡುವ ಜವಬ್ದಾರಿಯನ್ನು ನಿರ್ವಹಿಸಿರುತ್ತೇನೆಂದು ತಿಳಿಸಿದ್ದರೂ ಈ ಸಂಬಂಧ ಯಾವುದೇ ದಾಖಲೆಯನ್ನು ಸಲ್ಲಿಸಿರುವುದಿಲ್ಲ. ಈ ಕಾರಣದಿಂದ ಶ್ರೀ ಎಂ.ಎ.ಗೋಪಾಲ್, ಹಿಂದಿನ ಸಹಾಯಕ ಇಂಜಿನಿಯರ್‌ವರ ವಿವರಣೆಯನ್ನು ಪರಿಗಣಿಸಲು ಮತ್ತು ಒಪ್ಪಲು ಸಾಧ್ಯವಾಗುವುದಿಲ್ಲವೆಂದು ನಿರ್ಣಯಿಸಿ, ಸದರಿಯವರ ವಿರುದ್ಧ ಸಾಭೀತಾದ ಆರೋಪಗಳ ಅನುಗುಣವಾಗಿ ದಂಡನೆ ವಿಧಿಸಲು ನಿರ್ಣಯಿಸಲಾಗಿದೆ.

ಪ್ರಸಕ್ತ ಪ್ರಕರಣದಲ್ಲಿ ಈ ಹಿಂದೆ ಸರ್ಕಾರವು ಶ್ರೀ ವೈ.ನರಸಿಂಹಮೂರ್ತಿ, ಕಛೇರಿ ವ್ಯವಸ್ಥಾಪಕ ಪಂಚಾಯತ್ ರಾಜ್ ಇಂಜಿನಿಯರಿಂಗ್ ವಿಭಾಗ, ಮಧುಗಿರಿ ಇವರಿಗೆ ದಿ:06.6.2014 ರ ಆದೇಶ ಸಂಖ್ಯೆ ಗ್ರಾಅಪ 18 ಇಎನ್‌ಕ್ಯೂ 2011 ರಲ್ಲಿ ದಂಡನೆ ವಿಧಿಸುವ ಪೂರ್ವದಲ್ಲಿ ಸದರಿಯವರಿಂದ ಲಿಖಿತ ಹೇಳಿಕೆಯನ್ನು ಪಡೆಯಲಾಗಿದ್ದು, ಆ ಸಂದರ್ಭದಲ್ಲಿ ತಮಗೆ ಮಧುಗಿರಿ ಪಂಚಾಯತ್ ರಾಜ್ ಇಂಜಿನಿಯರಿಂಗ್ ವಿಭಾಗದ ಕಾರ್ಯಪಾಲಕ ಇಂಜಿನಿಯರ್‌ರವರು ಕಾರ್ಯಹಂಚಿಕೆ ಮರು ವಿಂಗಡನೆ ಮಾಡಿದ ದಿನಾಂಕ:28.6.2002 ರ ಆದೇಶದ ಪ್ರತಿಯನ್ನು ಸರ್ಕಾರದ ಪರಿಗಣನೆಗೆ ಸಲ್ಲಿಸಿರಲಿಲ್ಲ. ಹಾಗಾಗಿ, ಸದರಿಯವರನ್ನು ಸಹ ಜವಾಬ್ದಾರರಂದು ಪರಿಗಣಿಸಿ ಆದೇಶ ಹೊರಡಿಸಲಾಗಿತ್ತು. ಶ್ರೀ ವೈ.ನರಸಿಂಹಮೂರ್ತಿ ಇವರು ವಾಹನಗಳ ನಿರ್ವಹಣೆಯ ಜವಾಬ್ದಾರಿಯನ್ನು ತಾವು ಹೊಂದಿರಲಿಲ್ಲವೆಂಬ ಬಗ್ಗೆ ಕಾರ್ಯಪಾಲಕ ಇಂಜಿನಿಯರ್, ಪಂ.ರಾ.ಇಂ ವಿಭಾಗ, ಮಧುಗಿರಿ ಇವರ ದಿ:28.6.2002 ರ ಕೆಲಸ ಮರು ವಿಂಗಡಣೆ ಆದೇಶವು ಮಹತ್ವದ ದಾಖಲೆಯಾಗಿದ್ದು, ಸದರಿ ದಾಖಲೆಯನುಸಾರ ಶ್ರೀ ವೈ.ನರಸಿಂಹಮೂರ್ತಿ ಇವರು ವಾಹನದ ಉಸ್ತುವಾರಿಯ ಜವಾಬ್ದಾರಿಯನ್ನು ಹೊಂದಿರಲಿಲ್ಲವಾದ ಕಾರಣ ವಾಹನದ ವಿಮೆ ನವೀಕರಿಸದೇ ಇರುವುದಕ್ಕೆ ಅವರನ್ನು ಜವಾಬ್ದಾರರನ್ನಾಗಿ ಮಾಡುವುದು ಸಹ ಸಮಂಜಸವಾಗುವುದಿಲ್ಲವೆಂಬುದನ್ನು ಪರಿಗಣಿಸಲಾಗಿದೆ.

ಆದ್ದರಿಂದ, ಶ್ರೀ ಎಂ.ಎ.ಗೋಪಾಲ್ ಇವರು ಸಲ್ಲಿಸಿರುವ ವಿವರಣೆಯು ಅವರ ವಿರುದ್ಧದ ಆರೋಪಗಳನ್ನು ಕೈ ಬಿಡಲು ಸೂಕ್ತ ಹಾಗೂ ಸಮಾಧಾನಕರವಾಗಿರುವುದಿಲ್ಲವೆಂಬುದು ಸ್ಪಷ್ಟವಾಗಿದ್ದು, ಸರ್ಕಾರಕ್ಕೆ ಉಂಟಾಗಿರುವ ಆರ್ಥಿಕ ನಷ್ಟ ರೂ. 23,02,773/- ಗಳ ಪೈಕಿ ಅವರ ಜವಾಬ್ದಾರಿಯನುಸಾರ ರೂ.4,60,554/-ಗಳನ್ನು ಶೇ 8% ರ ಬಡ್ಡಿದರದೊಂದಿಗೆ ವಸೂಲಿ ಮಾಡಲು ಸರ್ಕಾರವು ನಿರ್ಧರಿಸಿ. ಈ ಸಂಬಂಧ ಕರ್ನಾಟಕ ನಾಗರಿಕ ಸೇವಾ ನಿಯಮಗಳು 1958 ರ ನಿಯಮ 213 (4)ರ ಅನುಸಾರ ಕರ್ನಾಟಕ ಲೋಕ ಸೇವಾ ಆಯೋಗದ ಸಹಮತಿಯನ್ನು ಮೇಲೆ ಓದಲಾದ ಕ್ರಮಾಂಕ (5) ರ ದಿನಾಂಕ:23.2.2019.ರ ಪತ್ರದಲ್ಲಿ ಪಡೆಯಲಾಗಿದೆ.

ಮುಂದುವರಿದು, ಪ್ರಕರಣದ ಮರು ಪರಿಶೀಲನೆಯಲ್ಲಿ ಶ್ರೀ ವೈ.ನರಸಿಂಹಮೂರ್ತಿ, ಹಿಂದಿನ ವ್ಯವಸ್ಥಾಪಕರು ಇವರಿಗೆ ಅಪಘಾತಕ್ಕೀಡಾದ ವಾಹನ ವಿಮೆಯ ನವೀಕರಣದ ಜವಾಬ್ದಾರಿಯನ್ನು ಹೊಂದಿರುವುದಿಲ್ಲವೆಂದು ಕಂಡು ಬಂದಿರುವುದರಿಂದ ಸದರಿಯವರನ್ನು ಆರೋಪಗಳಿಂದ ಮುಕ್ತಗೊಳಿಸಲು ಸರ್ಕಾರವು ನಿರ್ಧರಿಸಿರುತ್ತದೆ. ಆದ್ದರಿಂದ ಈ ಆದೇಶ.

ಆದೇಶ ಸಂಖ್ಯೆ:ಗ್ರಾಅಪ 354 ಜಿಪಲ 14, ಬೆಂಗಳೂರು, ದಿನಾಂಕ:26.3.2019

ಪ್ರಸ್ತಾವನೆಯಲ್ಲಿ ವಿವರಿಸಿರುವ ಕಾರಣಗಳ ಹಿನ್ನೆಲೆಯಲ್ಲಿ, ಸರ್ಕಾರವು ಶ್ರೀ ಎಂ.ಎ.ಗೋಪಾಲ್ ಹಿಂದಿನ ಸಹಾಯಕ ಇಂಜಿನಿಯರ್, ಪಂಚಾಯತ್ ರಾಜ್ ಇಂಜಿನಿಯರಿಂಗ್ ವಿಭಾಗ, ಮಧುಗಿರಿ (ಪ್ರಸ್ತುತ ನಿವೃತ್ತ

ಸಹಾಯಕ ಕಾರ್ಯಪಾಲಕ ಇಂಜಿನಿಯರ್) ಇವರ ವಿರುದ್ಧದ ಆರೋಪಗಳು ಇಲಾಖಾ ವಿಚಾರಣೆಯಲ್ಲಿ ಸಾಬೀತಾಗಿರುವುದರಿಂದ ಸರ್ಕಾರಕ್ಕೆ ಉಂಟಾಗಿರುವ ಆರ್ಥಿಕ ನಷ್ಟ ರೂ. 23,02,773/- ಗಳ ಪೈಕಿ ಅವರ ಜವಾಬ್ದಾರಿಯನುಸಾರ ರೂ. 4,60,554/- ಗಳನ್ನು ಕರ್ನಾಟಕ ನಾಗರಿಕ ಸೇವಾ (ವ.ನಿ.ಮೇ) ನಿಯಮಗಳು 1958 ರ ನಿಯಮ 214 (i) (ಬಿ) ರನ್ವಯ ದಿನಾಂಕ:22.2.2014 ರಿಂದ ಅನ್ವಯವಾಗುವಂತೆ ಶೇ 8% ರ ಬಡ್ಡಿ ದರದಲ್ಲಿ ಅವರ ನಿವೃತ್ತಿ ಸೌಲಭ್ಯ ಗಳಿಗೆ ರಜೆ ನಗದೀಕರಣ ಸೌಲಭ್ಯಗಳಿಂದ ವಸೂಲಿ ಮಾಡಲು ಆದೇಶಿಸಿದೆ. ಒಂದು ವೇಳೆ ಈ ರೀತಿ ವಸೂಲಿ ಮಾಡಿದ ನಂತರವು ಬಾಕಿ ಉಳಿದಲ್ಲಿ ಬಾಕಿ ಉಳಿಯುವ ಮೊತ್ತವನ್ನು ನಿವೃತ್ತಿ ವೇತನದ 1/3 ಭಾಗ ಕಟಾಯಿಸಿ ವಸೂಲಿ ಮಾಡಲು ಆದೇಶಿಸಲಾಗಿದೆ.

ಶ್ರೀ ವೈ.ನರಸಿಂಹಮೂರ್ತಿ, ಹಿಂದಿನ ವ್ಯವಸ್ಥಾಪಕರು, ಪಂಚಾಯತ್ ರಾಜ್ ಇಂಜಿನಿಯರಿಂಗ್ ವಿಭಾಗ, ಮಧುಗಿರಿ ಇವರ ವಿವರಣೆಯನ್ನು ಹಾಗೂ ಅದರೊಂದಿಗೆ ಸಲ್ಲಿಸಲಾದ ದಾಖಲೆಗಳನ್ನು ಪರಿಗಣಿಸಿ, ಅವರನ್ನು ಆರೋಪಗಳಿಂದ ಮುಕ್ತಗೊಳಿಸಿದೆ.

ಕರ್ನಾಟಕ ರಾಜ್ಯ ಪಾಲರ ಆದೇಶಾನುಸಾರ

ಮತ್ತು ಅವರ ಹೆಸರಿನಲ್ಲಿ

(ಎಸ್.ರಂಗನಗೌಡ)

26/03/2019

ಸರ್ಕಾರದ ಅಧೀನ ಕಾರ್ಯದರ್ಶಿ(ಸೇವೆಗಳು-ಎ)

ಗ್ರಾಮೀಣಾಭಿವೃದ್ಧಿ ಮತ್ತು ಪಂಚಾಯತ್ ರಾಜ್ ಇಲಾಖೆ.

46/3

ಇವರಿಗೆ:

1. ಮಹಾಲೇಖಪಾಲರು,(ಲೆಕ್ಕ ಪತ್ರ 1&2)/(ಆಡೀಟ್) ಕರ್ನಾಟಕ, ಬೆಂಗಳೂರು.
2. ಕಾರ್ಯದರ್ಶಿಗಳು, ಕರ್ನಾಟಕ ಲೋಕ ಸೇವಾ ಆಯೋಗ, ಬೆಂಗಳೂರು.
3. ಮುಖ್ಯ ಇಂಜಿನಿಯರ್, ಪಂಚಾಯತ್ ರಾಜ್ ಇಂಜಿನಿಯರಿಂಗ್ ಇಲಾಖೆ, ಬೆಂಗಳೂರು.
4. ಮುಖ್ಯ ಕಾರ್ಯನಿರ್ವಾಹಕ ಅಧಿಕಾರಿ, ಜಿಲ್ಲಾ ಪಂಚಾಯತ್, ತುಮಕೂರು.
5. ಮುಖ್ಯ ಇಂಜಿನಿಯರ್, ಸಂಪರ್ಕ ಮತ್ತು ಕಟ್ಟಡಗಳು, ಕೆ.ಆರ್.ವೃತ್ತ, ಬೆಂಗಳೂರು.
6. ಕಾರ್ಯಪಾಲಕ ಇಂಜಿನಿಯರ್, ಪಂಚಾಯತ್ ರಾಜ್ ಇಂಜಿನಿಯರಿಂಗ್ ವಿಭಾಗ, ಮಧುಗಿರಿ.
7. ಸರ್ಕಾರದ ಅಧೀನ ಕಾರ್ಯದರ್ಶಿ, ಲೋಕೋಪಯೋಗಿ, ಬಂದರು ಮತ್ತು ಒಳನಾಡು ಜಲ ಸಾರಿಗೆ ಇಲಾಖೆ, (ಸೇವೆಗಳು-ಎ ಮತ್ತು ಸಿ).
8. ಸಂಬಂಧಿಸಿದ ಅಧಿಕಾರಿ/ನೌಕರರಿಗೆ (ಕಾರ್ಯಪಾಲಕ ಇಂಜಿನಿಯರ್, ಪಂಚಾಯತ್ ರಾಜ್ ಇಂಜಿನಿಯರಿಂಗ್ ವಿಭಾಗ, ಮಧುಗಿರಿ ಇವರ ಮುಖಾಂತರ)
9. ಮಾನ್ಯ ಗ್ರಾ.ಅ.ಪಂ.ರಾಜ್ ಸಚಿವರ ಆಪ್ತ ಕಾರ್ಯದರ್ಶಿ.
10. ಗ್ರಾ.ಅ.ಪಂ.ರಾಜ್ ಇಲಾಖೆಯ ಪ್ರಧಾನ ಕಾರ್ಯದರ್ಶಿ/ಜಂಟಿ ಕಾರ್ಯದರ್ಶಿ/ ಇವರ ಆಪ್ತ ಕಾರ್ಯದರ್ಶಿ/ಆಪ್ತ ಸಹಾಯಕರು
11. ಶಾಖಾ ರಕ್ಷಾ ಕಡತ/ಕಂಪ್ಯೂಟರ್ ಸೆಲ್/ ಹೆಚ್ಚುವರಿ ಪ್ರತಿ.

